

ఆటో డ్రైవర్ల ప్రదర్శన-రాస్తారోకో

తగరపువలస, 9-11-2016 :

విశాఖపట్నం, విజయనగరంజిల్లా షేర్ ఆటోల రాకపోకలు ఎంతోకాలం నుండి జరుగుతున్నాయి. విజయనగరం రాజప్పలోవ నుండి విశాఖజిల్లాలోని తగరపువలస, భీమిలి, విశాఖ సిటీలోనికి నిరంతరం ఆటో సర్వీసులు తిరుగుతున్నాయి. విశాఖ సిటీలో ప్రముఖ ప్రభుత్వ, ప్రైవేట్ హాస్పిటల్స్ వుండటంతో ప్రజల సౌకర్యానికి ఇది అనివార్యమౌతున్నది.

విశాఖ సిటీ పోలీస్ కమీషనరు తాజా ఆదేశాలతో విజయనగరం నుండి వెళ్ళే సర్వీసు ఆటోలను విశాఖజిల్లా పోలీసులు సీజ్ చేసి వేలాది రూపాయలు జరిమానాగా విధిస్తున్నారు. విశాఖజిల్లా రూరల్ నుండి సిటీ చివర ప్రాంతాలనుండి వెళ్ళే ఆటోలను కూడా సిటీ పర్మిట్ లేదని జాతీయ రహదారిపై నడిపారనే నెపంతో కేసులు పెడుతున్నారు.

విశాఖజిల్లా పోలీసుల చర్యలను వెంటనే నిలుపుదల చేయాలని డిమాండ్ చేస్తూ ఏఐఎఫ్ టీయు -న్యూ అనుబంధ ఏపి ఆటోవర్కర్స్ యూనియన్ అధ్యక్షులతో రెండుజిల్లాల సరిహద్దు ప్రాంతాల ఆటోడ్రైవర్లు ప్రధానంగా విజయనగరం-రాజప్పలోవ తదితర స్టాండ్లకు చెందిన ఆటోడ్రైవర్లు 9-11-16న రాజప్పలోవలో సమావేశమయ్యారు. అనంతరం రాజప్పలోవ నుండి తగరపువలస వరకు సుమారు 200 ఆటోలతో ర్యాలీ జరిపారు. ప్రతీ ఆటోకు ఏఐఎఫ్ టీయు-న్యూ జెండా కట్టారు. తర్వాత తగరపువలస (చిట్టివలస జూట్ మిల్లు గల పట్టణం) లోని అంబేద్కర్ విగ్రహం జంక్షన్ లో 250 మంది ఆటోడ్రైవర్లతో గంటపాటు రాస్తారోకో నిర్వహించారు. అక్రమ జరిమానాలు, వేధింపులు ఆపాలని పెద్దపెట్టున నినాదాలు చేశారు.

ఈ సందర్భంగా ఏపి ఆటో వర్కర్స్ యూనియన్ అధ్యక్షులు కా||రెడ్డి నారాయణరావు, ఉపాధ్యక్షులు అప్పల రాజిరెడ్డి, ఏఐఎఫ్ టీయు-న్యూ నాయకులు బి.శంకరరావు, సిఐటియు నాయకులు మూర్తి మాట్లాడుతూ పోలీసు వేధింపులు అపకపోతే ఆందోళన ఉధృతం చేస్తామని స్పష్టంచేశారు. ఈ కార్యక్రమంలో ఇంకా ఏఐఎఫ్ టీయు-న్యూ ఆటో యూనియన్ నాయకులు ఎం.సన్యాసిరావు, బాలిసన్యాసిరావు, రాము, జి.నారాయణరావు, బి.శ్రీను, రాపులోవ ఆటోస్టాండ్ అధ్యక్షులు కన్నబాబు తదితరులు పాల్గొన్నారు.

○○○○